

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಫಲಸ್ತಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಫಲಸ್ತುಬಕಃ ॥

ದುಗ್ಧಾಂ ದುಗ್ಧಾಂಬುಧೇಃಪುತ್ರೀ ದುರಿತಾಪಹರಾ ಮಮ |
ಶಾರ್ಂಗಿಣಶ್ಚ ರಣಾಂಭೋಜಶರಣಾಗತಿಸಂಪದಂ || ೧ ||

ಧಾವಂತಮುಚ್ಚ ತರದುರ್ವಿಷಯಾಟವೀಷು
ಸಾರಂಗಶಾಬಮಿವ ಶಶ್ವದಪಾಂಗಜಾಲೈಃ |
ಮಾಮಚ್ಯುತಸ್ಯ ಮಹಿಷಿ ಪ್ರಸಭಂ ಗೃಹೀತ್ವಾ
ನಿತ್ಯಂ ವಿಧೇಹಿ ಯುವರೋರನುಕೂಲವೃತ್ತಿಂ || ೨ ||

ಮಾತರ್ಹಿತಾಹಿತವಿವೇಕವಿಹೀನಮೇತಂ
ಮಂದಂ ಮುಕುಂದವರವರ್ಣಿನಿ ಮಾಮನಾರ್ಯಾತ್ |
ಮಾರ್ಗಾನ್ನಿವರ್ತಯಿತುಮರ್ಹಸಿ ಮಜ್ಜು ಮಾತಾ
ಕೂಪೇ ನಿಪಿತ್ಸುಮಪಿ ಡಿಂಭಮುಪೇಕ್ಷತೇ ಕಿಂ || ೩ ||

ವಿಶ್ವಸ್ಯ ಧಾತ್ರಿ ಭವತೀ ಪರಿಪಾಸ್ಯತೀತಿ
ವಿಶ್ವಸ್ಯ ಸಮ್ಯಗಭಯಂ ತು ವಯಂ ಚರಾಮಃ |
ನಿಃಶ್ರೇಯಸಂ ಗಮಯ ವಾ ನಿರಯಂ ನಯೇರ್ವಾ
ಕೀರ್ತಿಂ ಲಭಸ್ವ ಯದಿ ವಾ ಮಹತೀಮಕೀರ್ತಿಂ || ೪ ||

ಉಚ್ಚೈರಕೃತ್ರಿಮಗಿರೋ ಯದಿ ನಾಬ್ಧಿಘೋಷಾ
ಉನ್ಮಾದಿನಾಂ ಘಣಿತಯಃ ಸ್ಮೃತಯಶ್ಚ ನೋ ಚೇತ್ |
ನಾರಾಯಣಪ್ರಣಯಿನೀಂ ನಮತೋ ಮಮ ತ್ವಾಂ
ನೈಃಶ್ರೇಯಸೀ ನ ಭವಿತಾ ಕಥಮಂಬ ಸಂಪತ್ || ೫ ||

ಗೀತೋಪದೇಶಗುರುಪತ್ನಿ ಕೃತಾಗಸೋ ಮೇ
ಗೋಪೀ ತ್ವಮೇವ ಭವತಾದ್ಭವತಾಪಭಾಜಃ |

ಆತ್ಮಾವನೇಽಪ್ಯಕುಶಲೈರಪರೈಃ ಸುರೈಃ ಕಿಂ
ಬದ್ಧಃ ಸ್ವಯಂ ಕಿಮು ವಿಮೋಚಯಿತಾ ಬತಾನ್ಯಂ || ೬ ||

ಕರ್ಮಾಹೃತಿರ್ಮತಿರುಪಾಸ್ತಿರಿತಿ ಪ್ರತೀತ್ಯೈಃ
ಮುಕ್ತೋ ಮುಕುಂದಸುವಿಲಾಸಿನಿ ಮುಕ್ತುಪಾಯೈಃ |
ಅಸ್ಮಾದೃಶಸ್ತವ ಜಗತ್ಯನುಕಂಪನೀಯೋ
ನಾನಾಪರಾಧನಿಧಿರಂಬ ನ ಲಭ್ಯತೇಽನ್ಯಃ || ೭ ||

ಪಾಪಾರ್ಥಕೋಪಕಲುಷೀಕೃತನಾಥಚೇತಃ
ಪಾಥಃ ಪ್ರಸಾದನವಿಧೌ ಕತಕಾಯಿತೋಕ್ತಿಂ |
ಯೋಽಹಂ ಭವಾಮಿ ಸಭಯೋ ಯದುನಾಥಯೋಷೇ
ತಾಂ ತ್ವಾಮನನ್ಯಶರಣಃ ಶರಣಂ ಪ್ರಪದ್ಯೇ || ೮ ||

ನಿರತಿಶಯವಿಭೂತೇ ದೇವಿ ನಿಷ್ಕಿಂಚನೋಽಹಂ
ಭವದವಪರಿತಪ್ತೋ ಭಾಸ್ವರಾನಂದಮೂರ್ತೇ |
ತ್ವದುಪಜನಿತಬೋಧಸ್ತ್ವಜ್ಜ್ವಷಃ ಕೈಟಭಾರೇಃ
ಚರಣನಲಿನಯೋರ್ಮಾಮೇನಮದ್ಯಾಪರ್ಯಾಮಿ || ೯ ||

ಮಹತಿ ಭವತೀ ಮಾಮಾರ್ಯಾಣಾಂ ಕುಲೇ ಸಮಜೀಜನದ್
ಭವಪಥಪರಿಶ್ರಾಂತಚ್ಛಾಯಾತರೂನನಯದ್ ಗುರೂ |
ಶರಣವರಣಂ ಸಾಂಗಂ ಶೌರಾವಚೀಕರದಿಂದಿರೇ
ಕಿಮಿಹ ಬಹುನಾ ಸಂಪೂರ್ಣೌ ಮೇ ಚಿರೇಣ ಮನೋರಥಃ || ೧೦ ||

ಹೃದ್ಯಂ ಪದ್ಯಸಹಸ್ರಮೇತದನಘಂ ಸಂಶೃಣ್ವತಃ ಕಂಪತಾಂ
ಮೋದೇನಾದಿಮಶಾಬ್ದಿಕಸ್ಯ ಘಣಿನೋ ಮೂರ್ಧ್ನಾಂ ಸಹಸ್ರಂ ಮುಹುಃ |
ತತ್ಕಾಲೋದಿತಚಾರುಮಾರುತಧುತತ್ವತ್ಕೇಲಿಗಾಢಶ್ರಮಂ
ಪ್ರತ್ನಂ ಸಂಪ್ರತಿ ಮೇ ಪ್ರಸೀದತು ರಮೇ ಪಕ್ಷೀಂದ್ರವಾಹಂ ಮಹಃ || ೧೧ ||

ಯೇಯಂ ನಾದ್ರಿಯತೇ ಕೃತಿಃ ಕತಿಪಯೈರೀಷ್ಯಾಗೃಹೀತೈರ್ಜನೈಃ
ಚಿತ್ರಂ ಸೈವ ವಿಪಶ್ಚಿತಾಮಕಲುಷೇ ಚಿತ್ತೇ ವಿಧತ್ತೇ ಮುದಂ |

ವಿಶ್ವಸ್ಯಾಂಬ ಮನೋ ದುನೋತಿ ದಯಿತಾವಿಶ್ಲೇಷಿಣಾಂ ಯಾ ನೃಣಾಂ
ನೋ ಕಿಂ ಕೋಕಿಲಕಾಕಲೀ ಭವತಿ ಸಾ ತೋಷಾಯ ಯೋಷಾಜುಷಾಂ || ೧೨ ||

ಬಹುಸ್ತಬಕಭಾಸುರಸ್ತವ ನವಸ್ತವಸ್ವಸ್ತರುಃ
ಪ್ರಶಸ್ತವಿಬುಧಸ್ತುತಸ್ತ್ರಿಯುಗನಾಯಿಕೇವಸ್ತುತಃ |
ಸಮಸ್ತಮಪಿ ವಾಂಛಿತಂ ವಿತನುತೇ ಸದಾನಂದನ-
ಸ್ಥಿತಿಃ ಸುರಭಿಲೈ ರಸೈರಪಿ ದಿಶೋ ದಶಾವೋದಯಃ || ೧೩ ||

ಶ್ಲೋಕಾಃ ಶ್ಲಾಘಾವಸರತರಲೀಭೂತವೇಧಃಪುರಂದ್ರೀ-
ಚೂಡಾಗುಚ್ಛಪ್ರಸ್ಮಮರಮಧುಸ್ರೋತಸಾ ಜಾತಸಾಮ್ಯಾಃ |
ವಿಶ್ವಾಂಬ ತ್ವದ್ಗುಣಪರಿಚಯೇ ವೀತತಂದ್ರಾಃ ಸುಧೀಂದ್ರಾಃ
ಪ್ರೀಣಂತೈತೇ ಮಮ ಪರಮನೋಭೈರವಾ ಧೀರವಾದಾಃ || ೧೪ ||

ಅಂಬ ತ್ವದ್ಗುಣಲೇಶಪೇಶಲಮಿದಂ ಡಿಂಭಸ್ಯ ಮೇ ಜಲ್ದಿತಂ
ಸಾಕಂ ಲೋಕಪತಿಸ್ತ್ವಯಾ ನಿಶಮಯನ್ನಾಕಂ ವಿಧಾತುಃ ಪದಂ |
ಮೋಕ್ಷಂ ಚಾನನುರೂಪಮೇವ ಗಣಯಃ ಮೋದಾಃ ಮಹೋದಾರಧೀಃ
ಮನ್ಯೇ ಸಂಪ್ರತಿ ಪಾರಿತೋಷಿಕಮಸಾವನ್ನೇಷಯನ್ಯೇ ಹರಿಃ || ೧೫ ||

ಸಮಸ್ತಗುಣಶೇವಧೇರಮೃತಕಲ್ಪಸೂಕ್ತೇಸ್ತವ
ಸ್ತವಸ್ಯ ಪರಿಶೀಲನಾತ್ ಫಲಮುಪೈತಿ ಯಃ ಪ್ರಾರ್ಥಿತಂ |
ಲಭೇತ ಯದಿ ವೇತನಂ ಸುರಭಿದುಗ್ಧದೋಹಾಜ್ಜನಃ
ಸ ಕಾಮಮುಪಮೀಯತೇ ಜನನಿ ತೇನ ನೈವೇತರಃ || ೧೬ ||

ಸಾನಂದಂ ಯೇ ಸರಸಮನಸಃ ಸ್ವಾದು ಲಕ್ಷ್ಮೀಸಹಸ್ರಂ
ಜೇಗೀಯಂತೇ ಜಗತಿ ಜನಿತಶ್ರೀನಿವಾಸಪ್ರಸಾದಂ |
ಶಾಂತತ್ರಾಸಾಂ ವಿತತಿಮಮಿತಾಂ ಶರ್ಮಣಾಂ ನಿರ್ಮಮಾಣಾ
ತೇಷಾಮೇಷಾ ವಿಹರತಿತರಾಮಿಂದಿರಾ ಮಂದಿರೇಷು || ೧೭ ||

ಪೌತ್ರೇಣಾತ್ರೇಯಗೋತ್ರಾಭರಣನಯಚಣಶ್ರೀನಿವಾಸಾಧ್ವರೀಂದೋಃ
ಶ್ರೀಮದ್ರಾಮಾಂಘ್ರಿಭಕ್ತಿಪ್ರಮುದಿತರಘುನಾಥಾರ್ಯಯಜ್ವಾತ್ಮಜೇನ |

ವೇದಾಂತಾಚಾರ್ಯಪಾದಾಂಬುಜನಿಹಿತಹೃದಾ ವೇಂಕಟಾಯೇನ ಕ್ಲೌಪ್ತಂ
ರಮ್ಯಂ ಲಕ್ಷ್ಮೀಸಹಸ್ರಂ ಪಠತ ದೃಢತರಂ ನಿತ್ಯಕಲ್ಯಾಣಕಾಮಾಃ || ೧೮ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಫಲಸ್ತಬಕಃ ||